



Qorti tal-Appell Kriminali

Onor. Imħallef Dr. Edwina Grima LL.D.

Appell Nru: 2976/2022

Il-Pulizija

Vs

Karen Grech

Illum, 27 ta' Novembru 2024

Il-Qorti,

Rat l-imputazzjoni dedotta kontra l-appellant, Karen Grech, detentriċi tal-karta tal-identita' Maltija bin-numru 77588(M), akkuzata quddiem il-Qorti tal-Maġistrati (Malta) bħala Qorti ta' Ĝudikatura Kriminali talli nhar il-31/05/2022, 02/06/2022, 04/06/2022 u 05/06/2022, meta hekk ordnata mill-Qorti jew marbuta bil-kuntratt biex tagħti aċċess lil Daniel Scicluna għal uliedhom, irrifjutat li tagħmel hekk mingħajr raġuni xierqa.

Rat is-sentenza tal-Qorti tal-Maġistrati (Malta) bħala Qorti ta' Ĝudikatura Kriminali tas-6 ta' Mejju 2024, fejn il-Qorti wara li rat u kkunsidrat l-Artikolu 7(2), l-Artikolu 12 u l-Artikolu 338(l) tal-Kap. 9 tal-Ligijiet ta' Malta sabet lill-imputata ġatja tal-imputazzjoni hekk kif dedotta fil-konfront tagħha u kkundannatha għal ġimgha detenzjoni.

Rat ir-rikors tal-appellant Karen Grech, ippreżentat fl-14 ta' Mejju 2024, fejn talbet lil din l-Qorti sabiex tħassar, tirrevoka u tannula s-sentenza appellata in kwantu hi nstabet ġatja tal-akkuza migjuba fil-konfront tagħha u tilliberaha minn kull imputazzjoni. Sussidjarjament, fil-kaz li dina l-Qorti tikkonferma l-htija tagħha, l-appellanti titlob li tigi varjata l-piena nflitta għal piena oħra anqas ħarxa skond il-Liġi fiċ-ċirkostanzi tal-kaz.

Rat ir-risposta tal-Avukat Ĝenerali datata 17 ta' Lulju 2024.

Rat l-atti u d-dokumenti kollha.

Rat il-fedina penali aġġornata tal-appellanti esebita mill-Prosekuzzjoni fuq ordni tal-Qorti.

Rat li nhar it-13 ta' Settembru 2024 ġie vverbalizat li "Il-partē civile Daniel Scicluna ddikjara li hu lest li jaħfer lill-appellant u ma jixtieqx li din tintbagħha il-ħabs, kull ma jrid hu li jkollu access għal ibnu, jiddikjara inoltre li bl-assistenza ta' Aġenzija Appoġġ huwa għandu llum access għall-ibnu".

Semgħet trattazzjoni.

Ikkunsidrat:

Illi, fl-ewwel aggravju ventilat minnha, l-appellanti tishaq li l-Ewwel Qorti ghaddiet għad-deċizjoni tagħha bħala riżultat ta' apprezzament zbaljat tal-provi li tressqu quddiemha, għalkemm imbagħad ma tghaddi biex tagħti ebda raġuni li abbaži ta'l-istess qed isejjes l-aggravju tagħha, għalkemm dan l-ilment isib postu fil-parti tar-rikors ta'l-appell fejn hija tispjega x'kienu l-fatti tal-każ. Illi, l-appellanti tilmenta illi l-granet kif indikati fid-digriet tal-Qorti Ċivili (Sezzjoni tal-Familja) tat-13 ta' Ottubru 2020 ma kenux qed jiġu sewgħi u kwindi hija ma setax tinstab hatja li naqqset milli tosservah. Oltre dan fl-imsemmi digriet ma hemmx indikazzjoni tal-post minn fejn kellu jingabar il-minuri u jiġi ritornat. Wara dan l-ilment tressaq aggravju ieħor marbut mal-piena erogata mill-Ewwel Qorti meta tqis illi din kienet wahda eċċessiva.

Illi, minn eżami tal-atti jidher illi ma kienx hemm qbil bejn l-ko-litigandi fir-rigward tal-mod kif kellu jiġi eżerċitat id-dritt ta'l-aċċess tal-missier favur ibnu minuri. Illi għalkemm quddiemha il-Qorti għandha diversi każijiet fejn l-appellanti allegatament naqset milli tagħti aċċess lil missier għal ibnu minuri, dan il-każ huwa marbut ma' l-allegata infrazjoni tal-liġi li seħħet nhar it-Tlieta 31 ta' Mejju 2022 bejn it-15:00hrs u is-18:00hrs, nhar il-Ħamis 2 ta' Ĝunju 2022 bejn it-15:00hrs u is-18:00hrs, kif ukoll "sleepover" mis-Sibt 4 ta' Ĝunju 2022 fit-15:30hrs sal-Ħadd 5 ta' Ĝunju 2022 sat-15:30hrs. Meta l-appellanti ġiet mitkellma mill-Pulizija, hija stqarret li ma kinitx sejra l-Għassa ta' Bormla rigward dan kollu u li kienet ser titkellem il-Qorti.

Illi d-digriet mahruġ mill-Qorti Ċivili (Sezzjoni tal-Familja) datat 13 t'Ottubru 2020, ipprezentat in atti¹, jirriżulta li l-aċċess tal-parti offiża għal ibnu minuri kellu jiġi eżerċitat:

1. **Kull nhar ta' Tlieta u ta' Ħamis mit-3:00pm sa-6:00pm;**
2. **Kull weekend b'mod alternattiv ikun hemm sleepover darba mill-Ġimgħa fit-3:30pm sas-Sibt fit-3:30pm u l-ġimgħa ta' wara mis-Sibt sal-Ħadd bl-istess ħinijiet;**
3. **F'Jum il-Misseri il-minuri jqatta' l-ġurnata ma' missieru mill-10:00am sas-7:00pm u f'Jum 1-Omm il-minuri jqatta' l-istess ħin mal-omm anke jekk jinzceta jum l-aċċess tal-missier;**
4. **F'għeluq is-snин il-missier, il-minuri jqatta' l-jum ma' missieru mill-10:00am sas-7:00pm u f'għeluq snin 1-omm il-minuri jqatta' l-istess ħin ma' ommu anke jekk jinzceta jum ta' aċċess;**
5. **Fil-Milied u fl-Ewwel tas-Sena, l-aċċess tal-missier isir b'mod alternat, l-ewwel sena l-minuri jqatta' 1-Milied ma' missieru mis-6:00pm ta' lejliet il-Milied sas-6:00pm ta' Jum il-Milied u jqatta' l-Ewwel tas-Sena mal-omm mis-6:00pm ta' Lejliet l-Ewwel tas-Sena sa-6:00pm ta' Jum l-Ewwel tas-Sena, u viċi versa tas-sena ta' wara.**

Illi, Scicluna xehed li huwa u l-appellanti kellhom relazzjoni li minnha twieled tifel li llum 'l-ġurnata għandu seba' snin. Huwa xehed li minn Ottubru tas-sena 2021 sad-data ta' meta xehed, ċioe' nhar it-23 t'Ottubru 2023, l-appellanti qatt ma tatu aċċess għal ibnu għax "thossha li ha tagħmilli pjaċir meta iġġibli t-tifel". Hu stqarr li f'Mejju tas-sena 2022 huwa suppost kellu aċċess għal ibnu fil-ġranet segwenti "3, 5, 7,

¹ Fol.22

10, 12, 24, 26, 27, 28" filwaqt li f'Ġunju tas-sena 2022, huwa suppost kelli aċċess għal ibnu fit- "**2, 4, 16, 17, 21, 23, 25, 30**".

Illi, minn naħha l-oħra, meta xehdet quddiem l-Ewwel Qorti, l-appellanti tat verzjoni tal-fatti differenti minn dik tal-parti offiża. Xehdet li Scicluna kien iddeċieda li meta kien imissu l-aċċess għal ibnu huma kellhom jiltaqgħu fejn l-ghasssa tal-Pulizija ta' Bormla pero' "dan fejn l-ghasssa qatt ma ġie ghax jien nieħu ritratt tal-ghasssa minn barra, immur fil-ħin nistenna 20 minuta u ma nibqax hemm ovvjament, u ma jiġix ... Jiena nhoss li nagħmel l-almu tiegħi anzi hux". Tikkonferma li dejjem marret quddiem l-ghasssa fil-ħinijiet stipulati fil-granet tal-aċċess. Tallega ukoll illi t-tifel kien qed jiġi mahqur minn missieru u li dan lanqas kien qed iġħaddhielha manteniment.

Illi, għalhekk jirriżultaw żewġ veržjonijiet dijametrikament opposti għal xulxin, iżda l-Ewwel Qorti għaż-żebi fid-diskrezzjoni fdata lilha bil-liġi ma tagħtix affidament lil veržjoni tal-appellanti, deċiżjoni bbażat fuq diversi konsiderazzjonijiet legali ta' natura siewja. Dak li sfugħha lill-Ewwel Qorti iżda kien illi ghalkemm Scicluna jirrapporta illi d-dati meta huwa ma nghatax aċċess għall-minuri mill-appellanti kien il-31 ta' Mejju 2022, it-2 ta' Ġunju 2022, l-4 ta' Ġunju 2022 u il-5 ta' Ġunju 2022, fix-xhieda tiegħu huwa xehed li f'Mejju tas-sena 2022, suppost kelli aċċess għal ibnu fil-granet segwenti, u ċioe', fit- "**3, 5, 7, 10, 12, 24, 26, 27, 28**", meta mbagħad jixhed fil-qorti huwa ma jindikax il-jum tal-31 ta' Mejju kif lanqas jindika illi huwa kelli dritt ta' aċċess fil-jum tal-5 ta' Ġunju 2022, sabiex b'hekk hemm din l-inkonsistenza bejn dak minnu rrapporat u dak li imbagħad xehed fil-qorti.

Illi magħdud ma' dan imbagħad, fis-seduta tad-19 ta' Lulju 2024 din il-Qorti ordnat lill-appellanti tippreżenta d-digreti kollha li nghataw mill-Qorti Ċivili (Sezzjoni tal-Familja) mis-sena 2020 'il quddiem u dan in konnessjoni mad-dritt ta' l-aċċess mill-missier għal ibnu minuri. Illi permezz ta' nota ipprezentata nhar id-29 ta' Awwissu 2024, l-appellanti, oltre għad-digriet tat-13 ta' Ottubru 2020, ipprezentat żewġ digreti oħra, wieħed datat il-31 ta' Ottubru 2022 u iehor datat it-12 ta' Ottubru 2023, b'dan l-ahhar digriet jissospendi d-digriet tat-13 ta' Ottubru 2020 u li abbażi tiegħu l-parti offiża ressaq il-kwerela. Dan seħħ wara talba magħmula mill-appellanti sabiex l-

aċċess jkun varjat tenut kont ta' diversi problemi li allegatament kienet qed tirriskontra meta il-minuri kien qed ikun ma' missieru. Tallega quddiem il-Qorti Ċivili, fost oħrajn, illi l-missier kien ikun xurban u li meta kienet tmur ħdejn l-ghassa biex tagħti l-aċċess lil missier dan ma kienx jitfaċċja u anke ippreżentat quddiem dik il-Qorti ir-ritratti biex tipprova dan, liema dokumenti l-Ewwel Qorti ma kenitx ġallietha tippreżenta.

Illi l-Qorti Ċivili (Sezzjoni tal-Familja) sussegwentement irreferiet il-każ quddiem id-Direttorat għall-Ħarsien tat-Tfal li fir-rapport tiegħu, stante diversi allegazzjonijiet li l-ġenituri kienu qed jagħmlu fil-konfront ta' xulxin, ġass li kellu jirrakkomanda li l-aċċess jibda jkun eżerċitat taħt superviżjoni gewwa l-Aġenzija Appoġġ. Illi fil-fatt il-Qorti Ċivili (Sezzjoni tal-Familja) bid-digriet tagħha tat-12 ta' Ottubru 2023, issospendiet l-effetti tad-digriet tat-13 ta' Ottubru 2020 u ordnat illi l-aċċess jibda jiġi eżerċitat taħt superviżjoni gewwa l-Aġenzija Appoġġ, meta hekk ordnat:

“Fiċ-ċirkostanzi, tordna komunika ta' din is-sentenza lid-Direttorat Għall-Ħarsien tat-Tfal fejn il-professjonisti konċernati għandhom jkomplu jsegwu dan il-każ u dan in vista tar-rapport tagħhom datat 9 ta' Mejju 2023. Id-Direttorat għandu jsegwi l-progress o meno registrat mill-missier konvenut, u id-Direttorat għandu jagħti r-rakkomandazzjonijiet kollha meħtieġa fl-interess suprem tal-minuri Eston Scicluna. Jekk ikun mistħoqq l-aċċess għandu jkun rivedut għal dak li jista' jibbenifika iktar minnu l-minuri Eston Scicluna. In oltre il-partijiet għandhom jattendu kors ta' co-parenting. Fl-eventwalita' li jiġi registrat progress favur il-konvenut fis-sens li ma jkunx hemm aktar ħtieġa li d-digriet tat-13 ta' Ottubru 2020 jibqa sospiż, id-Direttorat għandu jirrelata f'dan is-sens sabiex ikunu jistgħu jittieħdu dawk il-passi neċċesarji u opportuni fl-interess suprem tal-minuri.”

Illi fil-fatt mill-verbal ta' din il-Qorti tat-13 ta' Settembru 2024, jidher illi dan l-aċċess taħt superviżjoni qed jiġi eżerċitat mill-missier bl-assistenza tal-Aġenzija Appoġġ, tant illi llum iddikjara li m'għandux aktar interess f'dawn il-proċeduri.

Illi allura minn dawn l-iżviluppi li seħħew fil-mori tal-każ temerġi dik ir-raġuni valida li titkellem dwarha il-ligi fl-artikolu 338(1l) tal-Kodiċi Kriminali li abbażi tagħha in-nuqqas ta' aċċess huwa ġustifikat, tant illi l-Qorti Ċivili tat-widen lill-appellanti, laqgħet it-talba tagħha, u issospendiet l-eżerċizzju ta'l-aċċess fit-termini tad-digriet mertu ta' dawn il-proċeduri.

Illi għalkemm din il-Qorti tista' tifhem dak li wassal lill-Ewwel Qorti għad-deċiżjoni tagħha illi tikkonkludi il-każ fis-seduta tat-23 ta' Ottubru 2023, meta din il-kawża kienet ilha pendent iġħad diversi snin, madanakollu kien ikun għaqli li kieku hija tat-opportuna' lill-appellant sabiex fuq talba tagħha stess tressaq dawk il-provi dokumentarji li ma kellhiex fil-pussess tagħha b'mod fiżiku dak in-nhar tas-seduta. Il-Qorti tinsab perplessa ukoll kif ebda waħda mill-partijiet ma ġibdet l-attenzjoni ta'l-Ewwel Qorti għad-digriet tal-Qorti Ċivili tat-12 ta' Ottubru 2023 li ssospenda id-digriet tat-13 ta' Ottubru 2020 minħabba diversi allegazzjonijiet li kieni saru mill-omm fil-konfront tal-missier. Jidher mill-indaqini li saret mid-Direttorat għall-Ħarsien tat-Tfal illi għalkemm saru allegazzjonijiet miż-żewġ genituri kontra xulxin li id-Direttorat ma kellux mod kif jipprova, madanakollu kienet tal-fehma illi l-aċċess kellu jibda jigi eżerċitat taħt superviżjoni, anke ghaliex il-missier ma sabx oggezzjoni għal-dan.

Illi allura abbaži ta' dawn il-motivi, kif ukoll fid-dawl tad-diskrepanzi li hemm fix-xieħda tal-parti offiża, l-Qorti tqis illi l-appell tal-appellant Karen Grech jistħoqqlu akkoljiment.

Għal dawn il-motivi, l-Qorti taqta' u tiddeċiedi billi tilqa' l-appell interpost, tgħaddi għalhekk biex tirrevoka s-sentenza appellata u tillibera lill-appellant Karen Grech minn kull ħtija u piena.

Edwina Grima

Imħallef